



www.oljan.fo

Jan Müller

10 - 05 - 2013

Oljuvinna í Bretlandi næstu 100 árin

Olju- og gassframleiðslan fer at halda fram í bretska partinum av Norðsjónum og vestan fyri Hetland til endan av hesi øldini, um so er, at tær røttu avgerðirnar verða tiknar av stjórnini. Hetta sigur skotski orkumálaráðharrin, Fergus Ewing við heimasíðuna rigzone í sambandi við stóru ráðstevnuna Offshore Technology Conference í Houston í Texas í hesum døgum. Í lokalum høpi fer skotski ídnaðurin at uppliva eina stóra menning á økinum við útbygging av verandi keldum og somuleiðis útbygging av nýggjum olju- og gasskeldum. Eitt nú hevur Clair Ridge, sum er partur av risatastóru Clair oljukelduni, goymslur at brúka av fram til 2055, sambært upplýsingum frá BP, segði Ewing og helt fram: Clair Ridge útbyggingin, sum sipað verður til, er partur av Clair feltinum, sum varð funnið í 1977. Tað er eitt sindur ironiskt, tí London hevur alla tíðina sagt okkum, at oljan fór at vera uppi í 90-unum. Hetta er so nakað, sum ikki fer at halda, tíbetur, tí BP hevur ávíst, at bara hesin eini parturin av Clair kelduni fer at framleiða í nærum 50 ár aftrat. Tað er mín sannføring, at oljuvinnan í Skotlandi fer at halda fram við sínum virksemi restina av hesi øldini, treytað av, at vit taka tær røttu politisku avgerðirnar. Orkumálaráðharrin vísti eisini á týdnigin at varðveita stabili skipaninar og helt fyri, at broytingar í skattalógunum nøkur ár herfyri við stórum hækkingum, høvdu skatt tilgongdina nógv. Men hetta var nú broytt. Tíbetur fingur hækkingarnar ikki loyvi at standa við og sluppu tí heldur ikki at gera tann stóra skaðan, sum vit óttaðust. Hetta hevði annars kunnað stegðað íleggjarum at koma til Bretlands. Ewing vísti á týdningin tað hevur ikki at leggja ov stórar kostnaðir á tey oljufeløgini, sum skulu verpa eggini. Gera vit tað dýrari hjá oljufeløgnum at leita og fremja útbyggingar við td. 20 ella 30 dollarum fyri tunnuna, so er greitt, at feløgini velja heldur at gera íløgur aðrastaðni. Og hetta mugu vit fyribygja við eini partneraskapi millum

stjórnina og ídnaðin. Mín kensla er, at stjórnin í London mistók seg, tá hon í 2011 bráðdliga hækkaði skattin og gjøldini hjá oljufeløgnum. Hetta varð so tíbetur broytt, áðrenn tað fekk heilt álvarsligar fylgjur. Nú mugu vit bara ansa eftir, at vit ikki detta aftur í somu grøv, sum stjórnin tá grón fyri oljufeløgnum, sigur Ewing.